



**GINJAW KOMITI
WUNPAWNG MUNG DAN SHANGLAWT HPUNG**

SHARE SHAGAN MASAT NINGHTOI MUNGGA

Hkawp,

Mungchying Mungshawa ni hte Wunpawng Mungdan Shanglawt magam gun ni yawng myit masin hkum hkrang hkamja ai chyeju hpe hkam la lu mu ga ngu shakram dat nngai.

Dai ni gaw, Amyu sha laknak lang rawt malan hkrunlam hta Mungdan hte Mungdan sha ni a matu asak apnawng mat wa sai share shagan ni hpe myit dum hkungga jaw masat masa galaw ai **“Share Shagan Masat Ninghtoi”** rai nga mali ai. Mungdan hte Mungdan sha ni a matu asak apnawng mat wa sai share shagan ni yawng hpe hkungga jaw dat nngai.

Amyu sha rawt malan hkrunlam hta amyut hte mungdan a matu myu tsaw mung tsaw myit hte asak apnawng ai kaw du hkra shakut shaja lai wa sai Share Shagan ni hpe Wunpawng amyut hte Mungdan sha ni yawng shagrau hkungga jaw myit dum masat masa galaw nga na matu 2004 ning, May shata praw (2) ya shani shale shapraw dat ai Wunpawng Mungdan Shanglawt Kongs Rung Aming hte maren, KIO Tingnyang Up G.O.C Lahtaw Zau Seng asak apnawng mat wa ai 1975 ning, August shata (10) ya ninghtoi hpe la n’htawm, Share Shagan Masat Ninghtoi ngu tara shang masat shagrin da sai re. Share shagan masat ninghtoi ngu tara shang garai n masat ai ten hta, share shagan ni hpe myit dum, hkungga jaw ai, masat shadaw jung ai, akyu hpyi hpawng lamang galaw ai lam ni hpe mung buga ginra masa hta hkan nna galaw lai wa saga ai.

Amyu sha rawt malan magam bungli gunhpai let asak apnawng mat wa sai Shanglawt rawt malan magam gun ni, Mungchying Mungshawa ni hte rawt malan magam bungli hta rau sha lata gindun let, anhte a buga ginra majan masing ni hta shanglawm nna, asak apnawng lai wa sai rawt malan wuhpung wuhpawng shagu na share shagan ni yawng hpe mung myit dum akyu hpyi ya dat nngai.

Amyu hte Mungdan sha ni a ntsa, sadi dung kangka let, asak apnawng mat wa sai share shagan ni a kanu kawa ni hte dum nta masha saidaw saichyen ni mung yawn hkyen hkrum ai raitim, amyut hte Mungdan a matu manu dan dik ai hkungga tai let asak apnawng mat wa sai ni re majaw, myit awai n-gun da ting la ga ngu n-gun jaw shatsam dat nngai.

Shawnglam majan pa hta lamu marang katsi kahtet n lata, magrau grang grang hte majan shang nga ai share ninghkring ni yawng hpe mung htet shana dat nngai. Anhte a hpu shawng hpu ba, share shagan ni asak du baw hte galai nna makawp maga da lu ai anhte a Mungdan hte Mungdan sha ni a ntsa sadi dung ai hte makawp maga nga ga. Hpu shawng hpu ba ni a kasi kamang yu let garai n ngut kre ai rawt malan magam bungli hta myit marai ngang ngang kang kang hte padang ninglaw lu, pandung shadow du hkra matut n di lit la shakut shaja nga ga ngu n-gun jaw shatsam dat nngai.

Wunpawng Mungdan Shanglawt Hpung gaw, Wunpawng Mungdan Shanglawt Asuya Magam Dap ni yawng hpe gaw da ai tara, lam masan hte maren hpaw shabawn da ai re. Magam gun masha ni hkansa na matu rit kawp tara ni hpe masat jahkrat da n'htawm uphkang jum hpajang woi awn sa wa nga ai re. Masat jahkrat da ai tara tawt lai shut shai ai magam gun masha ni hpe ang ai tara hte maren jep chyoi ahkyak la hparan ai lam dingyang galaw nga ai re.

Dai majaw, Shanglawt Asuya magam gun masha ni shut shai ra rawng ai lam nga yang mungshawa ni kaw nna sakse hte hkrak tang madun hpaji jaw mai ai. N sun n-ang ai hku jahpoi ahpyak tsun shaga mara shagun ai lam n galaw ai sha, myit hpraw san ai hte shada da shading sharai nga ga.

Shanglawt Asuya magam gun ni mung masat da ai tara ni hpe tup hkrak hkan sa nga mu. Tinang hpe jaw da ai ahkang aya hpe mungshawa ni a ntsa n tara ai hku jai lang ai lam n byin hkra ja ja sadi nga mu. Mungshawa hte pri nen ai hku kanawn mazum let shada garum kahtau shingdep shingtau nga mu. Amyu sha shada da a lapran lachyen lahka tsun shaga kanawn mazum ai lam ni tsep kawp koi gam nga mu ngu ja ja htet dat nngai.

Hkawp,

Wunpawng Mungdan Shanglawt Hpung Shang Salang ni hte shanglawt magam gun ni e..... Amyu hte Mungdan a matu asak apnawng mat wa sai Shanglawt rawt malan magam gun ni a kun dinghku nta masha ni hpe shada da zinlum nga ga. Mai byin dep hkap ai ladat hte garum shingtau nga ga. Jinghku rawt malan hpung ni kaw na asak apnawng mat wa sai magam gun dinghku masha ni hpe mung shada tsawra myit madun garum kahtau zinlum nga ga. Rawt malan majan hta hkum hkrang daw chyen apnawng sai myit rum share ninghkring ni hpe mung, shakawn shagrau let gawan katsan n-gun jaw dingyang rai nga ga.

Mungchying mungshawa ni hpe mung htet shana mayu ai. Anhte a rawt malan magam bungli gaw garai n ngut kre ai re majaw, kaning re ai mungmasa, hpyen masa laru laja wa ai raitim, Wunpawng Mungdan Shanglawt Hpung a lam woi ai hte maren, pai hkra lam n yit ai sha rawt malan myit jasat ngang ngang kang kang hte matut shakut sa wa ga.

Gumshem Myen Hpyen Dap gaw, Myen mung shara shagu de htim gasat majan dingyang galaw nga ma ai. Majan ginra n re ai myu mare, laika sharin jawng, nawku jawng, hpunggyi jawng ni hte hpyen yen dabang ni hkan mung nbungli, drone hte bawm jahkrat bun ai lam, laknak kaba ni hte hkrup mara gap ai lam ni galaw nga ma ai. Dai majaw hpyen wa a masa sat lawat hpe galoi mung yu maram sadi maja nga na matu shadum dat nngai.


Ginchyum hku nna shatsam dat mayu ai lam gaw:-

Share Shagan Masat Ninghtoi hpawng lamang hpe tinang buga na masa sat lawat hta hkan nna galaw nga mu. Hpawng lamang n lu galaw ai raitim, masat nhtoi hpe namnak tawn, ahkyak shatai nna mungga hpe htawn tsun shachyam shabra ai lam, share shagan ni a matu myit dum akyu hpyi ya ai lam galaw nga mu.

Ramma ni hpe Share Shagan Masat Ninghtoi hte seng nna hpaji jaw tsun sanglang ai lam, share shagan ni a kun dinghku dum nta masha ni hpe kawan katsan n-gun jaw ai lam, hkum hkrang daw chyen apnawng ai myu tsaw share ninghkring ni hpe n-gun jaw shalan shabran ai lam galaw nga mu.

Shawnglam majan pa hta majan shang nga ai ni yawng hpe myu tsaw myit, mung tsaw myit hte da-kring da-lang shakut nga lu hkra n-gun jaw nga mu. Magam dap, magam gun masha ni hta mung Share Shagan Masat Ninghtoi hpe manu shadan chye hkra, Share Shagan Masat Ninghtoi a lam tsun sanglang jasu sharawt ai lam ni galaw nga mu ga ngu yawng hpe n'gun jaw shatsam dat nngai.

Hpan Madu Karai Kasang a hkum tsup ai shaman chyeju gaw apnawng mat wa sai share shagan ni a ntsa e mung, shanhte a kun dinghku nta masha ni a ntsa e mung, Wunpawng Mungdan hte Mungdan sha ni a ntsa e mung, Shanglawt magam gun ni yawng a ntsa e mung, anhte gunhpai nga ai rawt malan bungli a ntsa e mung tut nawng hkam la lu u ga ngu Hpan Madu Karai Kasang kaw akyu hpyi ya let, Share Shagan Masat Ninghtoi Mungga hpe hpungdim dat nngai.



20/8/2025.

Du Daju Jum Nban La

Wunpawng Mungdan Shanglawt Hpung Ginjaw Komiti Tingnyang Up

Wunpawng Mungdan Shanglawt Kongsì Ningbaw

Wunpawng Mungdan Shanglawt Hpyen Dap Dap Up Daju

Ninghtoi;- 2025 ning, August shata (10) ya.